

पत्र सूचना शाखा
(मुख्यमंत्री सूचना परिसर)
सूचना एवं जन सम्पर्क विभाग, उ०प्र०

**मुख्यमंत्री ने डॉ० शकुन्तला मिश्रा राष्ट्रीय पुनर्वास
विश्वविद्यालय की सामान्य परिषद की 6वीं बैठक की अध्यक्षता की**

विश्वविद्यालय उ०प्र० सरकार के दिव्यांगजन सशक्तिकरण विभाग द्वारा दिव्यांगजन के शैक्षणिक पुनर्वासन के उद्देश्य से स्थापित किया गया है, ऐसे में उन्हें बाधारहित वातावरण में उच्च शिक्षा उपलब्ध करायी जाए : मुख्यमंत्री

विश्वविद्यालय का मुख्य उद्देश्य समावेशी शिक्षा, प्रशिक्षण एवं कौशल विकास के माध्यम से दिव्यांगजन का सशक्तिकरण एवं उनको मुख्य धारा से जोड़ना है

लखनऊ : 20 अगस्त, 2019

उत्तर प्रदेश के मुख्यमंत्री योगी आदित्यनाथ जी ने आज अपने सरकारी आवास पर डॉ० शकुन्तला मिश्रा राष्ट्रीय पुनर्वास विश्वविद्यालय, लखनऊ की सामान्य परिषद की 6वीं बैठक की अध्यक्षता की। इस अवसर पर उन्होंने कहा कि यह विश्वविद्यालय उत्तर प्रदेश सरकार के दिव्यांगजन सशक्तिकरण विभाग द्वारा दिव्यांगजन के शैक्षणिक पुनर्वासन के उद्देश्य से स्थापित किया गया है। ऐसे में उन्हें बाधारहित वातावरण में उच्च शिक्षा उपलब्ध करायी जाए। उन्होंने कहा कि विश्वविद्यालय का मुख्य उद्देश्य समावेशी शिक्षा, प्रशिक्षण एवं कौशल विकास के माध्यम से दिव्यांगजन का सशक्तिकरण एवं उनको मुख्य धारा से जोड़ना है। विश्वविद्यालय को अन्तर्राष्ट्रीय मानकों पर विद्यार्थियों को गुणवत्तापरक शिक्षा के माध्यम से दिव्यांगजनों के सामाजिक समावेशन का प्रयास करना चाहिए।

मुख्यमंत्री जी को बैठक की कार्य सूची से अवगत कराते हुए विश्वविद्यालय के कुलपति ने बताया कि आज की बैठक में सामान्य परिषद की पंचम आस्थगित बैठक की 25 जनवरी, 2019 को पुनर्आहूत बैठक के कार्यवृत्त की पुष्टि, इस बैठक के निर्णयों के अनुपालन की आख्या, इस बैठक के विशिष्ट बिन्दुओं पर लिए गए निर्णय के अनुक्रम में कृत कार्रवाई की अद्यतन स्थिति, विश्वविद्यालय में पी०एच०डी० अध्यादेश के आलेख पर अनुमोदन, विश्वविद्यालय की सम्बद्धता के आलेख पर

अनुमोदन, विश्वविद्यालय में शैक्षिक सत्र 2015–16 से संचालित बी0वी0ए0 एवं एम0वी0ए0 पाठ्यक्रमों के संचालन, विश्वविद्यालय के शैक्षिक सत्र 2018–19 की प्रगति आख्या, उत्तर प्रदेश राज्य के बाहर के दिव्यांग विद्यार्थियों को निःशुल्क छात्रावास एवं भोजन की सुविधा अनुमन्य कराने इत्यादि विषय शामिल हैं।

मुख्यमंत्री जी ने बैठक की कार्य सूची में शामिल विषयों पर आवश्यक दिशा-निर्देश देते हुए कहा कि विश्वविद्यालय अपने स्तर पर केवल दिव्यांगजन से सम्बन्धित पाठ्यक्रमों को चलाए। उन्होंने विश्वविद्यालय में संचालित किए जा रहे बी0वी0ए0 एवं एम0वी0ए0 पाठ्यक्रमों को आगे भी चलाने पर सहमति दी। उन्होंने उत्तर प्रदेश राज्य के बाहर के दिव्यांग विद्यार्थियों को निःशुल्क छात्रावास एवं भोजन की सुविधा अनुमन्य कराए जाने के सम्बन्ध में अपनी सहमति दी।

बैठक के दौरान राज्य मंत्री (स्वतंत्र प्रभार) श्री अनील राजभर, अपर मुख्य सचिव गृह एवं सूचना श्री अवनीश कुमार अवस्थी, अपर मुख्य सचिव उच्च शिक्षा श्री राजेन्द्र कुमार तिवारी, अपर मुख्य सचिव वित्त श्री संजीव कुमार मित्तल, अपर मुख्य सचिव दिव्यांगजन कल्याण श्री महेश कुमार गुप्ता, प्रमुख सचिव चिकित्सा शिक्षा डॉ0 रजनीश दुबे तथा डॉ0 शकुन्तला मिश्रा राष्ट्रीय पुनर्वास विश्वविद्यालय के पदाधिकारीगण मौजूद थे।

PN-CM-Meeting of General Council of Dr. Shakuntala Mishra National Punarvas University-20 August, 2019